
Shiva Shatakam 4

ಶಿವಶತಕಂ 4

Document Information



Text title : Shiva Shatakam 4

File name : shivashatakam4.itx

Category : shiva, shataka

Location : doc_shiva

Transliterated by : Ruma Dewan

Proofread by : Ruma Dewan

Description/comments : Kavyamala 3

Latest update : April 17, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 17, 2025

sanskritdocuments.org

ಶಿವಶತಕಂ 4



(ಮಹಾಮಹೋಪಾಧ್ಯಾಯಶ್ರೀಗೋಕುಲನಾಥವಿರಚಿತಂ)

ವಿತತವಿವಿಧಸಂಪ್ರದಾಯಶಾಖಾವ್ಯತಿಕರವೇಷ್ಟಿತಮೂರ್ತಯೇ ನಮೋಽಸ್ತು .
ಬಹುತರಜಗದಂಡಬೀಜಪೂರಪ್ರಸವಫಲೇಗ್ರಹಿಪಾದಪಾಯ ತುಭ್ಯಂ .. 1..
ನ ಧರಣಿಸಲಿಲಾನಲಾ ನ ವಾಯುರ್ನ ಖಮತ ಏವ ನ ಖಾನಿ ನಾಪಿ ವಷ್ಟ್ಮ .
ನ ಸಮಯಕಕುಭೌ ನ ಚಿನ್ನ ಚಿತ್ತಂ ಪುರುಷಪುರಂದರ ಪೂರುಷಸ್ತವಾನ್ಮಿ .. 2..
ಅವಿರತಪರಿವೃತ್ತದಂಡಕಾಷ್ಠಾಕುಲಮತುಲವ್ಯತಿವರ್ತಮಾನವೇಗಂ .
ಭ್ರಮಯಸಿ ಜಗದಂಡಗೋಲಮಾಲಾಕಲಶಕಲಾಪಕುಲಾಲ ಕಾಲಚಕ್ರಂ .. 3..
ಭುವನಪುಟಕುಟೀರಹಟ್ಟಯಂತ್ರಭ್ರಮಣಸಹಧ್ರುವತರ್ಕುತಃ ಕ್ರಮೇಣ .
ಸೃಜಸಿ ಸಮಯಸೂತ್ರಮತ್ರ ಮಾಯಾಮಯಪಟವಾನವಿಧಾನತಂತುವಾಯಃ .. 4..
ನಿಗಮವನವನಸ್ವತೇ ಪ್ರಸೂಷೇ ಕತಿ ಜಗದಂಡಮಯಾನ್ಯುದುಂಬರಾಣಿ .
ದಧತಿ ಬಹಲಜಂತುಜಾಲಮಂತಃ ಪುನರಪಿ ತಾನಿ ಲಯಂ ತ್ವಯಿ ಪ್ರಯಾಂತಿ .. 5..
ಬಹುತರಜಗದಂಡಭಾರಭರ್ತುರ್ನಹಿ ಮಹಿಮಾನಮಹಂ ತವಾವಯಾಮಿ .
ಮಶಕ ಇವ ಶಲಾಟುಗರ್ಭಜನ್ಮಾ ವಿಟಪಬೃಹತ್ತ್ವ ಮುದುಂಬರದ್ರುಮಸ್ಯ .. 6..
ಪ್ರವಿಶತಿ ಮಮ ಚಿತ್ತವೇಶ್ಮ ಸರ್ವೇಂದ್ರಿಯವಿಕಲಃ ಶ್ರುತಿಶಿಷ್ಯಮಾಣವತ್ರ್ಯಾ .
ವಿಧಿಗೃಹತಿಲಬಿಂದುಜಾಲಬರ್ಹಿ ಗಲಿತವಪುಃ ಪ್ರಪಿತಾಮಹಃ ಪ್ರಜಾನಾಂ .. 7..
ವಿಗಲಿತವಪುಷಂ ವಿಕಾರವಾರ್ತಾರಹಿತಮನಿಂದ್ರಿಯಮಕ್ರಿಯಂ ಪುರಾಣಂ .
ತ್ವಮಸಿ ತದಿತಿ ಚೇತನಾವಿಶೇಷಂ ನಿಜಪಿತರಂ ನಿಗಮಾಃ ಪ್ರಬೋಧಯಂತಿ .. 8..
ಜಗದಿದಮುಪದೀಪಯತ್ಯವಿದ್ಯಾತಿಮಿರರಿಪೌ ತ್ವಯಿ ನ ಸ್ವಮಪ್ಯವೈಮಿ .
ಪ್ರತಪತಿ ತಪನಾತಪೇ ತಪರ್ತೌ ಭಜತಿ ಯದಾಂಧ್ಯಮಸಾವುಲೂಕಲೋಕಃ .. 9..
ವಿಷಮನಿಗಮಕಾನನಾಂತಶಾಖಾತತಿಷು ನಿಲೀಯ ಪರಾನ್ನಿರೀಕ್ಷಮಾಣಃ .
ಪರಿಣತಿವಿದಲಜ್ವಗತ್ಕೃಪಿತ್ಯಗ್ರಸನಕಪೇ ಸುಚಿರಾನ್ನಿರೂಪಿತೋಽಸಿ .. 10..
ಸಕಲಮಪಿ ಮಯಾ ಸ್ವಕರ್ಮಬೀಜಂ ತ್ವಯಿ ವೃಷವಾಹ ಸಮರ್ಪಯಾಂಬಭೂವೇ
ತವ ಮಮ ಚ ನ ಚೇತ್ಸಲಂ ಪ್ರಸೂತೇ ಕಥಮಧುನಾಽಪ್ಯಹಮೇವ ದೋಷಭೂಮಿಃ
.. 11..
ನಟ ಇವ ವಶಗೋ ಭವಾಮಿ ಯಾಸಾಮಹಮಪಹಸ್ತಿತಸರ್ವಭೂತಪೂರ್ವಃ .

ಪ್ರಕೃತಿಚರಿತನಾಟ್ಯಸೂತ್ರಧಾರ ಭ್ರಮಯಸಿ ಮಾಮಿಯತೀಷು ಭೂಮಿಕಾಸು .. 12..
 ಭವದಭಿರುಚಿತಾಸು ಮೇ ಕ್ರಿಯಾಸು ವ್ಯವಹರತೋನುದಿನಂ ಹಿತಾಹಿತಾಸು .
 ಜನನನಿಧನಬಂಧಮೋಚನೇಷು ಪ್ರಭುರಸಿ ಭೂತಪತೇ ತವಾಸ್ಮಿ ದಾಸಃ .. 13..
 ಭವದಭಿಮತಮೇವ ಸೇವಮಾನೋ ಹಿತಮಹಿತಂ ಚ ತಥಾ ವೃಥಾಸ್ಮಿ ಬದ್ಧಃ .
 ತದಪಿ ಕತಮಮಾಶ್ರಯೇ ಶರಣ್ಯಂ ಬತ ಪರವಾನಿತರಃ ಪತಿಸ್ತ್ವಮೇವ .. 14..
 ವರಮುಪಹಸನೀಯವರ್ಣಕೋನಯಂ ವಿವಿಧವಿಕಾರವಿಡಂಬಿತಸ್ವರೂಪಃ .
 ತದಪಿ ಕೃತಕಹಾಸಮಾತ್ರಹೇತೋರ್ವಿರಮ ನಿವಾರಯ ನಿಃಸಹೋಸ್ಮಿ ಮಾಯಾಂ .. 15..

ಕ್ಷ ಜಗತಿ ಕತಮಾಕ್ಷಿ ಕಸ್ಯ ಹೇತೋರಹಮಿಹ ಬದ್ಧ ಇತಿ ತ್ವಮೇವ ವೇತ್ಥ .
 ತ್ವಮಪಿ ಯದಿ ನ ಚೇತಯೇ ನ ಚ ತ್ವಾಂ ಮಮ ಕರುಣಾಮಯ ತತ್ರ ಕೋಪರಾಧಃ .. 16..

ಅವಿದಿತಗತಿನಾ ಪ್ರಮಾದನಿದ್ರಾಮುಷಿತಮತಿಃ ಕಿತವ ತ್ವಯಾಸ್ಮಿ ಬದ್ಧಃ .
 ಕಥಮಪಿ ಮಮ ದೃಷ್ಟಿವರ್ತ್ಮವರ್ತೀ ಭವ ಪಥತಸ್ಕರಬಂಧನೇ ಪ್ರಭುಃ ಸ್ಯಾಃ .. 17..
 ಬಹುವಿಧಭವಭೂಮಿಕಾಭಿರಾಭಿನರ್ತಯಸಿ ನಾಥ ಯಥಾ ತಥಾ ನಟಾಮಿ .
 ಕೃಪಣ ಗಮಯಿತಾ ಭವಾನವಿದ್ಯಾಜವನಿಕಯಾನ್ತರಿತಃಕಿಯಂತ್ಯಹಾನಿ .. 18..
 ವಪಸಿ ವಿಗತಭೋಗಭಾಗ್ಯ ದೂರಾನ್ಮಯಿ ವೃಷವಾಹ ತವಾಹಮುರ್ವರಾಸ್ಮಿ .
 ಸ್ವಪದಮುಪದಧಾಸಿ ಯತ್ರ ತಸ್ಮಿನ್ನವತಿ ಕಡಂಗರ ಏವ ಕರ್ಮಬೀಜಂ .. 19..
 ಪ್ರಭವತಿ ಮತಯೇ ಪದಪ್ರಬಂಧೋ ನ ತವ ನಿರತ್ಯಯ ನಿತ್ಯಚೇತನಸ್ಯ .
 ನ ಭಜಸಿ ಕರುಣಾಸತೋ(ಮತಃ)ಪುರಾರೇ ಮಮ ಕೃಪಣೈಃ ಪರಿದೇವಿತಪ್ರಪಂಚೈಃ .. 20..

ಸರಸಮಪಿ ವರಂ ನ ಭೋಕ್ತುಮೀಹೇ ಹರ ಮಮ ಶಂಬಲಸಂಚಯಂ ಗೃಹಾಣ .
 ಉಪದಿಶ ಕತರದ್ಧಿ ದೂರಯಾತ್ರಾಶ್ರಮಶಮನಂ ಭವವರ್ತ್ಮನೋವಸಾನಂ .. 21..
 ಮಮ ಭವಪಥಿಕಸ್ಯ ಕರ್ಮಭೋಗ್ಯಂ ಪ್ರಲಯನಿಶಿ ತ್ವಮವೇಕ್ಷಧಾಃ ಶಯಾಲೋಃ .
 ತ್ವಯಿ ಸಕಲಮಕಿಂಚನೋ ಬುಭೂಷುಃ ಪ್ರಹರಕವೇತನಮೇತದರ್ಪಯಾಮಿ .. 22..
 ಶ್ರುತಿಜನಕ ರಟತ್ಯಸೌ ಕುಮಾರೀ ತವ ದುಹಿತಾ ಬಹಿರೇತ್ಯ ನೇತಿ ನೇತಿ .
 ವ್ಯವಹಿತ ನಿಕಟಸ್ಥಿತೇಪಿ ತಸ್ಮಾತ್ತ್ವಯಿ ಮಿಲಿತೇಪಿ ಮಮಾತಿಥೇಃ ಕ್ವ ಭೋಗಃ .. 23..

ಅಪರಿಮಿತವಿಭಾಗಭೂಮಿರೇಕಸ್ತ್ವಮಸಿ ತತೋ ಜಗದಂಡಬಿಂದುರಾಸೀತ್ .
 ಇತಿ ಭುವನಭರೈಕಧುರ್ಯ ಜಾನೇ ದಶ ಕಕುಭೋ ಗಣಿತಕ್ರಮೇಣ ಸಿದ್ಧಾಃ .. 24..
 ಕಥಯ ಕ ಇವ ದಿಗ್ವಿಪರ್ಯಯೇಪಿ ಪ್ರಭವತಿ ಗಂತುಮತಃ ಕ್ವ ಸಂಸರೇಯಂ .
 ಭವ ಭವಪಥಿಕಸ್ಯ ಕೋನಪ್ಯಪೂರ್ವಸ್ತ್ವಮಹಮಿತಿ ಪ್ರಸೃತೋ ಮಮ ಪ್ರಮೋಹಃ .. 25..

ಮಯಿ ಪರಮವಿಭೌ ವಿಶುದ್ಧಸತ್ತ್ವೇ ಯದಿಹ ಶರೀರತದಾತ್ಮತಾಮಧಾಸೀಃ .
 ನಿಗಮಪುರುಷ ತತ್ಪ್ರತಿಕ್ರಿಯಾಯೈ ತ್ವಯಿ ನಿದಧಾಮಿ ಸಮಸ್ತವಸ್ತು ಭೇದಂ .. 26..
 ನಿಬಿಡಜಡತದಾತ್ಮತಾಪ್ರಮೋಹಂ ವಿಮಲಯತಿ ತ್ವದಭೇದವಿಭ್ರಮೋ ಮಾಂ .
 ಪ್ರಕೃತಿಮುಪನಯಂತಿ ವಾರಿಧಾನೀಂ ಕತಕರಜಾಂಸಿ ರಜೋಽನ್ತರಾಪಕರ್ಷಾತ್ ..
 27..

ಪುರಿ ಪುರಿ ವಿಹರಾಮಹೇ ಭ್ರಮಂತಃ ಪುರಹರ ಪಶ್ಯಸಿ ಭೋಗವಂಚಿತೋಽಸ್ಮಾನ್

ಕಿಮಿತಿ ನ ವಿಹರಾಮಹೇ ನಾಥವಂತೋ ವಯಮಿತರೇ ತ್ವಮನಾಥ ಏಕ ಏವ .. 28..
 ಸ್ವಪಿಷಿ ನ ಪರಕರ್ಮಸು ಪ್ರಸಕ್ತಃ ಪರಮುಪಭೋಜಯತಸ್ತವ ಕ್ಷ ಭೋಗಃ .
 ಪರಚರಿತಮವೈಷಿ ನಿರ್ನಿಮೇಷಃ ಪ್ರಕೃತಿದರಿದ್ರ ನ ಕೋಽಪಿ ಪಶ್ಯತಿ ತ್ವಾಂ .. 29..
 ಪ್ರಕೃತಿಚಟುಲ ಸೂಕ್ಷ್ಮಭೂತಶೇಷೇ ಪ್ರಕೃತಿವಿಕಾರನಿಕೋಚಭಾಜಿ ಕಾಲೇ .
 ಅವಿರತಪರಿವೃತ್ತಿಖೇದಖಿನ್ನೇ ಸ್ವಪಿತಿ ಜನೇ ಪ್ರತಿಬುದ್ಧಸೇ ತ್ವಮೇಕಃ .. 30..
 ಪ್ರಲಯದಹನದಗ್ಧಶೇಷಪೀಲುಪ್ರಕರಶಿಲೋಂಭಪವಿತ್ರವೃತ್ತಿರಾದೌ .
 ಘಟಯಸಿ ಭುವನಾನಿ ತೇಷು ಜೀವಪ್ರಕೃತಿಚಲೈಃ ಪರಮಾಣುಭಿಃ ಶರೀರಂ .. 31..
 ಜನಶರಣ ಶರೀರಿಣಾಂ ಪ್ರಸೃಷ್ಟೈಃ ಕರಣಗಣೈರುಪಲಭ್ಯಚೇತನಾನಾಂ .
 ಕತಿಚನ ಜನುರಂತರಾನುಭೂತಿಪ್ರಸೃಮರವಾಸನಯಾ ಸ್ಮೃತೀಃ ಪ್ರಸೂಷೇ .. 32..
 ಅತಿಶಯಿತವಿಬುದ್ಧವತ್ಪುರಾಣಃ ಸ್ಮರತಿ ಮುನಿರ್ನಿಗಮಂ ಹಿರಣ್ಯಗರ್ಭಃ .
 ಗಗನಪವನಸನ್ನಿಪಾತಕರ್ತಾ ಕಥಯಸಿ ವಾ ಕರಣಾನಪೇಕ್ಷ ಏವ .. 33..
 ಅಥ ಕೃತಕಕಲೇವರದ್ವಯೇನ ವ್ಯವಹರತಾ ಚ ನಿರ್ದೇಶದಾಯಿನಾ ಚ .
 ಅವಗಮಿತಪದಪ್ರವೃತ್ತಿಮಾದೌ ಕವಯಸಿ ಲೋಕಹಿತಾಯ ಸಂಪ್ರದಾಯಂ .. 34..
 ಹಿತವಿಧಿಕಪಟಾನ್ನಿಸರ್ಗಮೂಢಪ್ರಕೃತಿರಸಾವಹಿತಾನ್ನಿವರ್ತನೀಯಃ .
 ಇತಿ ವಿಷಮತಮೇಽಪಿ ಸಂವಿಧಾನೇ ಗಣಯತು ಕಸ್ತವ ನಾಥ ಕೌಶಲಾನಿ .. 35..
 ಭವತು ವಿಧಿರಪೂರ್ವಕಾರ್ಯತತ್ತ್ವಾ ಶಯಹಿತಸಾಧನತಾಭಿಧಾಸು ಕಶ್ಚಿತ್ .
 ತದಪಿ ಮುಷಿತದೋಷಮಂತರಾ ತ್ವಾಂ ನ ಭವಿತುಮರ್ಹತಿ ಚೋದನಾ ಪ್ರಮಾಣಂ
 .. 36..

ಪ್ರಭವತಿ ಪರಮಾಪ್ತ ಯೋ ದುರಂತಾದಪಸರಣಾಯ ಹಿತೇ ಪ್ರವರ್ತನಾಯ .
 ಸಹ ಚರತಿ ಚತುರ್ಭಿರರ್ಥವಾದೈರ್ನಿಗಮಕವೇ ಸ ತವೈವ ಸೂಕ್ತಸಾರಃ .. 37..
 ಅಜಿನಮುಸಲವೇದಿಯೂಪಶಮ್ಯಾದೃಷದುಪಲಸ್ಯ ಕವಿಃಕಪಾಲಶೂರ್ಪೈಃ .
 ಅಥ ಗುರುಯಜಮಾನಗಾತ್ಮಹೋತ್ಯಪ್ರಭೃತಿಭಿರದ್ವರಕರ್ಮಸು ತ್ವಮಿಜ್ಯಃ .. 38..
 ವಿಕಿರತಿ ಪರಿತೋ ಘನಾವಲೀವ ಶ್ರುತಿರಮೃತಾನಿ ತವಾಶಯಾದುದಸ್ಯ .
 ವಿಲಯಮಯಮುಪೈತಿ ಚಿತ್ಸಮುದ್ರ ತ್ವಯಿ ಜಗತೋ ನಿಗಮಸ್ಯ ಚಿತ್ಪವಾಹಃ .. 39..

ಅಭಿಸರತಿ ಪರಂ ಪರಂ ಪುರಾರೇ ವಿಷಯಮನೇಕಮಪಾಸ್ಯ ಪೂರ್ವಪೂರ್ವಂ .
 ವರುಣನಿಲಯಮಾಪಗೇವ ಯಾವದ್ಭಜತಿ ಭವಂತಮಸೌ ನ ಚಿತ್ತವೃತ್ತಿಃ .. 40..
 ಗುಣಗಣಮಪನೀಯ ಚಿತ್ತಕೂಪೇ ಮಮ ನಿಗಮ್ಯಃ ಸಹಸಾ ನಿಪಾತಿತೋಽಸಿ .
 ಅಮೃತಕಲಶ ತಿಷ್ಠ ತಿಷ್ಠ ಮನ್ಯೇ ಪುನರಪಿ ಜೀವನಮುದ್ಧರಿಷ್ಯಸೇ ನಃ .. 41..
 ಪ್ರಥಮಸಮಯಸಂಗಮಾಯ ನೈತಜ್ಜಗದುಪಜೀವತಿ ಕೇವಲಂ ಭವಂತಂ .
 ಭವತು ಸತತಸಂತಮಂತರಾ ತ್ವಾಂ ಕಥಮನಿದಂಪ್ರಥಮಾಽಪಿ ವಸ್ತುಸತ್ತಾ .. 42..
 ಪ್ರವಹಪವನವೇಗಘಟ್ಟಿತೋಽಪಿ ಸ್ಥಲತಿ ನ ಯಜ್ಜಗದಂಡಪಿಂಡಭಾರಃ .
 ಲಘುಗುರುತುಲನಾತುಲಾಪ್ರಕಾಂಡ ದ್ರಢಿಮಗುಣಃ ಸ ಭವದ್ಗುಣತ್ರಯಸ್ಯ .. 43..
 ತ್ವಮಖಿಲಜಗದೀಶ ಷಡ್ಧಿರಂಗೈರುಪಚಿತವೇದಮಜೀಜನಃ ಷಡಂಗಂ .
 ಕಥಯ ಕಥಮಸಾವುಪೈತ್ವಸತ್ತಾಂ ಸತತಸತೋ ಭವತಃ ಸ್ವತಃ ಪ್ರಪಂಚಃ .. 44..
 ವಿಶಕಲಿತಮನುವ್ರಜನ್ನಿಚಿತ್ಯ ಸ್ಥಪತಿರಿವ ತ್ವಮಜೀಘಟಃ ಪ್ರಪಂಚಂ .
 ವಿಭುರಸಿ ನ ಚ ಯುಜ್ಯಸೇ ವಿಕಾರೈಸ್ತ್ವಯಿ ಸಮವೈತು ಕಥಂ ಸ ಭೂತಸರ್ಗಃ .. 45..
 ನ ಜಗದಿದಮಹೇತುತೋ ನ ಶೂನ್ಯಾದವಧಿಮತಾಂ ಕಥಮುದ್ಭವೋಽಸ್ತ್ವ ಕಸ್ಮಾತ್

ಪ್ರಕೃತಿರಿಯಮಧರ್ಮಧರ್ಮರೂಪಾ ಪುರುಷಗುಣಃ ಕಥಮಾರಭೇತ ವಿಶ್ವಂ .. 46..
 ಸ್ವಪರಪರಿಚಯಾಂಧ್ಯಹೇತುಮೇತಂ ಶಿವ ಭವದಾವರಣೇಯಮಂಧಕಾರಂ .
 ಶಮಯತಿ ಜಗದಂಡಬಿಂದುವೃಂದಾಂಬುದ ಭವದೇಕಪದಾ ವಿವೇಕವಿದ್ಯುತ್ .. 47..
 ಸ್ಮರಸಿ ಕಥಮನನ್ಯದೇವ ವೃತ್ತಾಂ ಪ್ರಭವಕಥಾವಿಧುರಾಂ ನಿಜಾಮವಸ್ಥಾಂ .
 ಪುನರಪಿ ನ ಚಿರಾಜ್ಜನಾರ್ದನ ತ್ವಾಂ ನ ಪರಿಚರಿಷ್ಯತಿ ಚೇತನೋ ದ್ವಿತೀಯಃ .. 48..
 ನಿಮಿಷಪರಿಚಿತೋ ಹರೇ ಸಮೂಲಂ ಹರಸಿ ವಿಶೇಷಗುಣವ್ರಜಂ ಪರಸ್ಯ .
 ಪ್ರಥಯಸಿ ಖಲತಾಮಿಮಾಮಪೂರ್ವಾಂ ಕಥಯಸಿ ಯದ್ವಿಗುಣತ್ವಮಾತ್ಮನೋಽಪಿ
 .. 49..

ಅಲಮವಗಲಿತೇಂದ್ರಿಯಪ್ರವೃತ್ತೇಸ್ತವ ಜರತಃ ಪುರುಷಸ್ಯ ಜಾಗರೇಣ .
 ಅಯಮಹಮಧುನಾ ಪ್ರಬುದ್ಧ್ಯಮಾನಃ ಪುರುಷವಿಕಾರಕರೀಂ ನಿಹನ್ಮಿ ಮಾಯಾಂ
 .. 50..

ಅಸಕ್ತದನಟದಸ್ಮಿತಾ ನಟೀ ಮೇ ನಿಹಿತಪದಾ ಮಶಕೇ ಮತಂಗಜೇ ಚ .
 ಧ್ರುವಮುಪರಿ ತವಾಧಿರೋಕ್ಷ್ಯತೀಯಂ ಭವ ಮಹತೋಽಪಿ ಮಹಾನಣೋರಣೀಯಾನ್
 .. 51..

ವಿಲಯಮುಪಜಗಾಮ ಚೇದಖಂಡಸ್ತ್ವಯಿ ಜರರೋ ಜಗದಂಡಗುಲ್ಮಪಿಂಡಃ .
 ಕ್ಷಪಯಸಿ ತದಪಿ ಕ್ಷಪಾಮನಿದ್ರಃ ಕತಿಭಿರಸೌ ಹಿ ಬುಭೂಷತಿ ಪ್ರರೋಹೈಃ .. 52..
 ವಿಕಿರತಿ ಪರದೃಷ್ಟಿವಂಚನಾಯ ತ್ವದುಪರಿ ವಿಷ್ಣುಪಸರ್ಷಪಾನವಿದ್ಯಾ .
 ತದಪಿ ನಿಮಿಷಮಾತ್ರನಿರ್ಗತೋಽಪಿ ಪ್ರವಿಶತಿ ಭೂತಗಣೋ ಭವಂತಮೇವ .. 53..

ಅಸಕ್ಯದುಪರಮದ್ವಿರಂಕಭೇದೈರ್ನಟಗಣನಿಷ್ಕಮಣಾದ್ವಿವಿಕ್ತರಂಗಃ .
 ಅವಿದಿತಮುಖಸಂಧಿರಾಮುಖಾಂತೋ ನಿಗಮಕವೇಸ್ತವ ನಾಟಕಪ್ರಬಂಧಃ .. 54..
 ಭ್ರಮಯಸಿ ಜಗತ್ಸತ್ತ್ವಮೇವ ಸಂಜ್ಞಾಪರಿಚಯಸಂಸ್ಕೃತಿರೂಪವೇದನಾಭಿಃ .
 ಸದಸದತದಪೋಷವಸ್ತುಚಿಂತಾಕೃತಿರಿತಿ ಕಲ್ಪಯಸೇ ವಿವೇಕವೇದ್ಯಂ .. 55..
 ತ್ವಮಮೃತ ವಿಷಯಪ್ರವೇಶಭೂಮೌ ಭವಸಿ ದೃಶಃ ಪಥಿ ಯಸ್ಯ ಸ ದ್ವಿತೀಯಂ .
 ಜಗತಿ ನ ಪರಿಪಶ್ಯತಿ ಸ್ಮಾ ಜಿಹ್ವಾ ಸ್ಮರಹರ ದೃಷ್ಟಿವಿಷಾಧಿಕಾ ಗತಿಸ್ತೇ .. 56..
 ದ್ರುಹಿಣಭವನಪದ್ಮಬೀಜಮಾಲಾಮಣಿಪರಿವರ್ತನತತ್ಪರಾತ್ಮನಸ್ತೇ .
 ಗ್ರಿಸಿತುಮಖಿಲಮೇವ ಜಂತುಜಾತಂ ವಿಜನಯತೋ ವಿದಿತಾ ಬಿಡಾಲವೃತ್ತಿಃ .. 57..
 ಅಪರಿಮಿತಕೃತೇರ್ನಿರಾಶ್ರಯಸ್ಯ ಭ್ರಮರಹಿತಸ್ಯ ನಿರಸ್ತಚೇಷ್ಟಿತಸ್ಯ .
 ದೃಷದುದರದರೀಷು ದರ್ದುರಾಣಾಂ ಘಟನಪಟೋಸ್ತವ ಕೀದೃಶಂ ಶರೀರಂ .. 58..
 ಭುವನಭವನಭಾಸನಪ್ರದೀಪ ನೃಪತದಸೌ ತ್ವಯಿ ಚೇತನಾಪತಂಗೀ .
 ಕ್ಷಣಮಧಿಕಮದೀಪ್ಯತ ಜ್ವಲಂತೀ ಪುನರಜಹಾತ್ಪ್ರಥಮಾಮಪಿ ಸ್ವಸತ್ತಾಂ .. 59..
 ಧ್ರುವಮಿಯಮಪವರ್ಗರಾತ್ರಿಸಂಧ್ಯಾ ಭವತಿ ಯತಸ್ತ್ವಯಿ ನಿರ್ಭರೋಽನುರಾಗಃ .
 ರುಚಿಮಯ ಚರಮೋಽಯಮಂಜಲಿಸ್ತೇ ನನು ನಚಿರಾದ್ಭವಿತಾ ಭವಾನದೃಶ್ಯಃ .. 60..
 ಯದಪಿ ತವ ವಶೇ ಮಮೇಂದ್ರಿಯಾಣಿ ಶ್ರುತಿವಿಷಯಾವಧಿವರ್ತಮಾನದೃಷ್ಟೇಃ .
 ಮುಖಮಸಿ ಜಗತ್ಸತ್ತ್ವಾಪಿ ನಾಥ ಶ್ರುತಿಮುಕುರೇಣ ವಿನಾ ನ ವೇದಿತಾಸೇ .. 61..
 ಮತಿಧನಮಿತರೇ ಸುದೀರ್ಘನಿದ್ರಾಪ್ರವಣಧಿಯಸ್ತ್ವಯಿ ನಿಕ್ಷಿಪಂತ್ಯತಂತ್ರೇ .
 ಉಪಹರಣಸುಸಂಚಿತೋ ನ ಜಾತು ವ್ಯಯಮುಪಗಚ್ಛತಿ ಚೇತನಾನಿಧಿಸ್ತೇ .. 62..
 ಕ್ವಚಿದಪಿ ವಿಷಮೇ ತ್ವಯಾ ನಿಯುಜ್ಯ ಸ್ಥಿತಿಮನವಾಪ್ಯ ಚಿರಸ್ಯ ಸಂಸರಾಮಿ .
 ಭವಗಿರಿಸರಿದಸ್ಮಿ ಚಿತ್ಸಮುದ್ರ ಸ್ವಮಪಿ ಜಹಾಮಿ ತದಾ ಲಭೇ ಯದಿ ತ್ವಾಂ .. 63..
 ಭಗವತಿ ನಿಯತೇ ವಿದೂರಯಾತ್ರಾಸಹಚರಿ ಸಂಸರಣಾದ್ವ್ಯನೋಽಯಮಂತಃ .
 ಜರತಿ ವಿರಮ ನಿಃಸಹಾಸಿ ಸಂವಿನ್ಯಗರಮತಃಪರಮದ್ವಯೋಪಭೋಗ್ಯಂ .. 64..
 ವಿಲಿಖತು ಕಥಮಕ್ಷರಾಣಿ ಭಾಲೇ ಸ ವಿಧಿರದೃಷ್ಟಪದಾರ್ಥಲೇಖದಕ್ಷಃ .
 ಮಮ ಹಿ ಮಿಲಿತಮಕ್ಷಪಾದಪಾದಪ್ರಣಿಪತನೇನ ಲಲಾಟಸೀಮ್ನಿ ಚಕ್ಷುಃ .. 65..
 ಉಡುನಿ ಮಯಿ ರವೇ ಪ್ರಕಾಶಲೇಶಂ ವ್ಯವಧಿವಶಾದಪರೀಕ್ಷಿತೋ ನೃಧಾಸೀಃ .
 ತಮಪಹರಸಿ ಸನ್ನಿಕರ್ಷಮೇತ್ಯ ತ್ವದುಪರಿ ತರ್ಹಿ ನಿಜಂ ವಪುಸ್ತುಜಾಮಿ .. 66..
 ಭವಪಥಪಥಿಕೋಽಸ್ಮಿ ವಾಟಪಾಟಚ್ಚರ ಮಿಲಿತೋಽಸಿ ವಿಲುಂಠ್ಯ ಸಂಪದೋ ಮೇ

ಅಹಮಪಿ ಭವದಂತರಂ ಪ್ರವಿಶ್ಯ ಧ್ರುವಮಚಿರೇಣ ಹರಾಮಿ ತೇ ವಿಭೂತಿಃ .. 67..
 ಶ್ರುತಿರಸಿ ಪುರುಷಾರ್ಥಸನ್ನಿಬದ್ಧಸ್ತವ ಚರಣೇ ಪ್ರಥಮೇ ವಿರೌಮಿ ವತ್ಸಃ .
 ಅಮರಗವಿ ಸ ದೋಗ್ಧಿ ಕಸ್ಯ ಹೇತೋರಮೃತಮಭೋಕ್ತರಿ ಪೂರ್ತಿಭಾಜಿ ಭಾಂಡೇ .. 68..

ಶಿವ ತವ ಮಮ ಚಾಂತರಾಲಭೂಮೌ ವಿವಿಧವಿಧಾಂ ವ್ಯವಧಾಂ ವ್ಯಧಾದ್ವಿಧಾತಾ .
ತದಪಿ ಹಿ ಭವತೋಽಹಮೇವ ಭಿತ್ತಿರ್ಭವತಿ ವೃತಿಃ ಸದನಸ್ಯ ನಾಜಿರಸ್ಯ .. 69..
ವ್ಯವಧಿರುಪರರಾಮ ಭೂರ್ವಿಭಕ್ತಾ ಪ್ರಭವಸಿ ಗೂಢಮರ್ತಿನ ಮಾಂ ಪ್ರಹರ್ತುಂ .
ತದಹಮಹಮಿಕಾಹ್ಯದೇಕಶೇಷಾವಧಿರಧುನಾ ಧ್ರುವಮಾವಯೋರ್ವಿಮದಃ .. 70..
ನ ಧರಣಿರುಪರಿ ಪ್ರಯಾತಿ ನಾಧಃ ಪತತಿ ನ ಚ ಪ್ಲವತೇ ನ ಬಂಭ್ರಮೀತಿ .
ನ ಚ ದಿವಿ ವಸತಿ ಸ್ವಶಕ್ತಿಯೋಗಾದಪಿ ತು ಭವಾನಚಲಾಸ್ಥಿರತ್ವಹೇತುಃ .. 71..
ಅವಿಷಮಚತುರಸ್ರಷಡ್ವಿಭಾಗಾಂ ನ ಸೃಜಸಿ ಕಂದುಕನಿಸ್ತಲಾಂ ನ ಸೂಷೇ .
ಘಟಯಸಿ ಪೃಥಿವೀಮಿಮಾಂ ಖಚಕ್ರಭ್ರಮಣಕುಲಾಲ ವಿಶಾಲದರ್ಪಣಾಭಾಂ .. 72..
ಪುರಹರ ಪರದೃಷ್ಟಿದೋಷಶಾಂತ್ಯೈ ಕತಿ ಜಗದಂಡಕಗಂಡಕಾನ್ವಿಭರ್ಷಿ .
ತ್ವದುಪರಿ ಪರಿಪಾತಯಂತಿ ದೃಷ್ಟಿಂ ವಿಜಹತಿ ಸರ್ವಮಕಿಂಚನಾ ಭವಂತಿ .. 73..
ಪರಪುರಮಭಿವಿಶ್ಯ ಸರ್ವಲೋಕಂ ಭ್ರಮಯಸಿ ಸರ್ವದಿನೇಷು ಭೂತವರ್ಗಃ .
ಭವಪಿತೃವನವಾಟಬೋಧಿವೃಕ್ಷ ಪ್ರಲಯನಿಶಾಸು ನಿಲೀಯ ಸೇವತೇ ತ್ವಾಂ .. 74..
ಗ್ರಹಗೃಹಸರಸೀರುಹಸ್ಯ ರಾಹುಭ್ರಮರವಿಮದರ್ಸಹಾರ್ಕಕರ್ಣಿಕಸ್ಯ .
ಭ್ರಮಣಮಿದಮಭಿವ್ಯನಕ್ತಿ ಲೀಲಾಂ ತವ ಘಟಿತಾಂ ಧ್ರುವನಾಲಘಟ್ಟನಾಯ .. 75..
ಸಕಲಗುಣಗಣೋ ಮಮೋರ್ಣನಾಭೇರ್ವಿಲಯಮುಪೈತಿ ವಿತಾಯತೇ ಚ
ಭೂಯಃ .
ಪಟುಜನಜಡತಾಪಹಾರಹೇತೋಃ ಕ್ಷಣಮಪಿ ನ ಕ್ಷಮಸೇ ಕ್ಷಯಂ ಗುಣಾನಾಂ .. 76..
ನ ಖಲು ವಿಘಟಿತಾಃ ಪುನರ್ಘಟಂತೇ ನ ಚ ಘಟಿತಾಃ ಸ್ಥಿರಸಂಗತಾಂ ಶ್ರಯಂತೇ .
ಪಿಪತಿಷುಮವಶಂ ರುಜಂತಿ ವಂಶ್ಯಾಸ್ತಟತರುಮಾಪ ಇವಾಪಗಾಣಕಸ್ಯ .. 77..
ವಿಗತವಿಪರಿಲೋಪದೃಷ್ಟಿ ಪಶ್ಯನ್ವಶಯಸಿ ಯಾಂ ಪುರುಷಪ್ರಕಾಂಡ ಮಾಯಾಂ .
ಪ್ರಕೃತಿಚಪಲಯಾ ತಯಾ ವಿಕಾರೈರ್ಬಹುವಿಧವರ್ಣಿಕಯಾ ವಶೀಕೃತೋಽಸ್ಮಿ .. 78..
ಪ್ರಕೃತಿಚಪಲಪೀಲುಬೀಜವರ್ಗೇ ದಲತಿ ಖಗೋಲಕುಶೂಲವಿಪ್ರಕೀರ್ಣಂ .
ಅಘಟಿತವಿತರೇತರೇಣ ಕಲ್ಪಕ್ಷಯರಜನೌ ಸಮಚೀಕಲಸ್ತ್ವ ಮೇಕಃ .. 79..
ಸ್ವಪುಟಪಟಲಮಭ್ಯಜೀರ್ಯದಾಶಾವೃತಿರದಲನ್ನಿರವಾದ್ರವಿಪ್ರದೀಪಃ .
ಪ್ರಲಯಮವನಿವಾಸ್ತ್ವ ಗಾತ್ರಥಾಪಿ ಕ್ಷ ಜಗದಗಾರಗೃಹಸ್ಥ ನಿಶ್ಯವಾತ್ತೀಃ .. 80..
ಪ್ರಸರತಿ ವಿಷಯೇಷು ಯೇಷು ರಾಗಃ ಪರಿಣಮತೇ ವಿರತೇಷು ತೇಷು ಶೋಕಃ .
ತ್ವಯಿ ರುಚಿರುಚಿತಾ ನಿತಾಂತಕಾಂತೇ ಗುಣಪರಿಪಾಕಶುಚಾಮಗೋಚರೋಽಸಿ ..
81..
ಪ್ರತಿಗೃಹಮತಿಧಿಗೃಹೀತದಂಡೋ ದೃತಜಗದಂಡಕಮಂಡಲುಪ್ರಕಾಂಡಃ .
ಭುವನವಹನ ಪಾತ್ರಮಾತ್ರಶೇಷಂ ಸತ್ಯಣಮಿಮಂ ಜಗದತ್ತಿ ಕಾಲಭಿಕ್ಷುಃ .. 82..
ಪ್ರಸಭನಿವಿಶಮಾನಕಾಲಸರ್ವಪ್ರತಿಹತನಿರ್ಗಮನೇ ಖಗೋಲನೀಡೇ .
ಬಹುವಿಧಗತಯೋ ವಿವಿಕ್ತಜಾಯಾಸುತಜನನೀತನವಃ ಖಗಾ ಭ್ರಮಂತಿ .. 83..

ಅಭಿಲಪಿತಮಧಾನುಚಿಂತಿತಂ ಯೋ ಹೃದಯಗುಹಾಶಯಿತಃ ಶೃಣೋತ್ಯಕರ್ಣಃ .
ತಮಿಮಮವಚನಂ ಚ ವಾಗ್ಮಿತಾ ಚ ಪ್ರಭವತಿ ಮಂತ್ರಯಿತುಂ ತ್ರಯೀ ಭುಜಂಗಂ .. 84..

ಪರಿಪಿಬತಿ ಪಯೋ ಭವಾಧ್ವನೀನಸ್ತನಯಕರಾಜ್ಜನನೀಪಯೋಧರಾಚ್ಚ .
ವ್ಯಪಗತಮಧುನಾ ತದಾಶಯಾಪಿ ಪ್ರಸಭವಶಾದಯಮಾಶಯಃ ಶುಶೋಷ .. 85..
ಸ್ತನಕಲಶಮುಖೇನ ವಾ ಜನನ್ಯಾಸ್ತನಯಕರಾಂಗುಲಿಮಧ್ಯಕುಲ್ಯಯಾ ಚ .
ಚಪಲ ಪಿಬ ಪಯಾಂಸಿ ಯಾವದಾಯುರ್ಭವತಿ ನ ಚೇತಸಿ ಚೇತನಾಸಮುದ್ರಃ .. 86..

ವಿಧಿವಶಮಿಲಿತೋ ಭವಾಧ್ವಯಾತ್ರಾಂ ಹರಸಿ ಜಗತ್ತಿಲಪೇಷತೈಲಿಕೋಽಸಿ .
ನ ತವ ಪಶುಪತೇ ವಿದಂತಿ ಪಾಶಂ ಪಿಹಿತದೃಶಃ ಪಶವಃ ಪರಿಭ್ರಮಂತಿ .. 87..
ಮಯಿ ಫಲಕಧಿಯಾ ತ್ವಯಾ ಕಿಯತ್ಯಃ ಪ್ರತಿಕೃತಯೋ ಲಿಖಿತಾಸ್ತಥಾ ವಿಲುಪ್ತಾಃ .
ವಿರಮ ಬತ ನಿಸರ್ಗನಿರ್ಮಲಸ್ಯ ಪ್ರಮೃಜ ರಜೋ ಮಮ ಪಶ್ಯ ದರ್ಪಣೋಽಸ್ಮಿ .. 88..

ಕ್ಷಿತಿಬಿಲಪತಿತಂ ಜರಾಯುಪೇಶೀಸ್ಥಗಿತಮಧಾಂಡಸಮುದ್ಗಕೇ ನಿಗೂಢಂ .
ಅವಿವೃತಮಪಿ ಧಾತುಸಂಚಯಂ ತೇ ಭವ ಭವತಾ ಹೃತವಿಗ್ರಹೋ ಹರಾಮಿ .. 89..
ಪರಿಮಿತಸುಖದಂ ಕಷಾಯಪಾಕಂ ವಿರಸತರಂ ವಿಷಯಾಂತರಂ ವಿಹಾಯ .
ನಿರವಧಿಮಧುರೇ ಸಮೇ ಸಮಂತಾತ್ವಯಿ ಪುರುಷೋತ್ತಮ ವಿಶ್ರಮೋಽಸ್ತು
ವಾಚಾಂ .. 90..

ಅಪಗತಪದಪಾಟವೋಽಪಿ ಗರ್ಭಾದುಪನಿಷದಾಮಧುನೋತ್ಥಿತಃ ಪ್ರಬಂಧಃ .
ಜನಯತು ತವ ಕೌತುಕಂ ಕಲೇನ ಪ್ರತಿಪದವಿಸ್ವಲಿತೇನ ಜಲ್ಪಿತೇನ .. 91..
ಪ್ರಕೃತಿಮಲಿನಮೃಕ್ಷಲಕ್ಷಲಕ್ಷಾಚಯಚಿತಮಂಬರಚೀವರಂ ವಸಾನಂ .
ಪ್ರಕಟಿತಬೃಹದಂಡಮತ್ರಪಂ ತ್ವಾಂ ಪುರುಷಮುದೀಕ್ಷ್ಯ ಹಸಾಮಿ ಚೋಲ್ಲಸಾಮಿ .. 92..

ವ್ಯರಮದವಸರಃ ಸ ಯತ್ರ ಕರ್ಮಪ್ರಕರಮಕಾರ್ಷಮಮರ್ತ್ಯಲೇಹ್ಯಲೋಭಾತ್ .
ನ ಪುನರಪಿ ಪಿಬಾಮಿ ಸೋಮಪಾತ್ರಾಮೃತದಧಿ ರಾಹುಬಿಡಾಲಪೀತಶೇಷಂ .. 93..
ಸ್ವಯಮಯಮವಲೇಢಿ ಹೋತುರಾಜ್ಯಂ ತದನು ತಮಾಶಯತೇ ಸುಧಾಂಬುಬಿಂದೂನ್
.

ಅಜನಿ ತು ಜನನೀಪಯಸ್ತೃಷಾರ್ತಿಕ್ಷಯಮವಮುಂಚತಿ ಯಾಜ್ಯಮಿಜ್ಯವರ್ಗಃ .. 94..
ಭ್ರಮಯಸಿ ನವಧಾ ಖಮಂಡಲಾನಿ ದ್ರಢಯಸಿ ಸಪ್ತಪುಟಾನಿ ಭೂತಧಾತ್ರಾಃ .
ಉಪದಿಶಸಿ ಚ ಷಡ್ಗೀರ್ಗ್ರಹಾಣಾಂ ಧ್ರುವಮಸಿ ತದ್ಭುವಯೋರಪಿ ಧ್ರುವಸ್ತ್ವಂ .. 95..

ಗುಣಮಪಿ ತವ ನಿರ್ಗುಣತ್ವಪಕ್ಷೇ ಭ್ರಮಯತಿ ದೋಷಕುಲಾಕುಲಃ ಪ್ರಬಂಧಃ .

ಮಲಿನಯತಿ ನವೇಂದುಸುಂದರಾಣಿ ಸ್ಫಟಿಕಶಿಲಾಶಕಲಾನಿ ಕಾಚಸಂಗಃ .. 96..
 ಕಿಮಪಿ ನಿವಿಶತೇ ಪ್ರಕಾಶರಾಶೌ ತ್ವಯಿ ಯಮುನೇವ ರಮೌ ವಿಧಾವಿವಾಂಕಃ .
 ಅಸಿತತನುಚತುರ್ಭುಜಸ್ವರೂಪಂ ಯದರತರಾ ಹೃದಯಂ ಹರಂತಿ ವಾಮಾಃ .. 97..
 ಇದಮಪರಪುರಂ ತದೇವ ಯಸ್ಮಿನ್ನಸಕೃದಹರ್ನಿಗಗಾನ್ನಿಶಿ ಪ್ರವಿಶ್ಯ .
 ವಿಗಲಿತವರಣಾಧ್ವಕಿರ್ವಿಹೀನಾತ್ಮಧಮಧುನಾ ಸದನಾದಿತೋ ನಿರೀಯಾಂ .. 98..
 ಯದಭಿಲಪಸಿ ಪುಧ್ಗಲಾನಜೀವಾಸುರವರನಿರ್ಜರಜೀವಬಂಧಮೋಕ್ಷಾನ್ .
 ನಯಸಿ ಚ ಯದನಾವೃತಾನ್ವಿಹಂಗಳಪ್ರಕೃತಿಮತಸ್ತದುಪಾಸ್ಯಸೇ ಜಿನೇಂದ್ರಃ .. 99..
 ಪ್ರಕೃತೀರಿಯಮನಶ್ಚರಸ್ವರೂಪಾ ಸೃಜತಿ ಮಹಾಂತಮಸೌ ಯತೋ ವಿಕಾರಂ .
 ಅವಿಕೃತಮಪಿ ಪಶ್ಯತಃ ಸತಸ್ತೇ ಸಹ ರಮತೇ ಹ್ಯನಯಾ ಸಖಾ ತ್ವದೀಯಃ .. 100..
 ಯದಿ ಮಮ ಸಹಸಾ ತವಾಭಿಸಾರಾತ್ಕುಲಗುರುಭಿರ್ನಿಗಮೈರ್ನಿವಾರಿತಾಸೌ .
 ಸ್ವಯಮಭಿಸರ ತರ್ಹಿ ವಾಚಮೇನಾಂ ಪರಪುರುಷಂ ನಿಗಮೋ ನ ಪಶ್ಯತಿ ತ್ವಾಂ ..
 101..
 ಮಮ ವಚನಜಲಾನಿ ಕರ್ಣಶುಕ್ಲೌ ತವ ಪತಿತಾನಿ ಗತಾನಿ ಮೌಕ್ತಿಕತ್ವಂ .
 ವಿಗುಣವಿಲುಲಿತಾನಿ ಲಾಜಬುದ್ಧ್ಯಾ ರಸಯತು ಕುಂಡಲಕುಂಡಲಿಪ್ರಕಾಂಡಂ .. 102..
 ಅಪಟುಭಿರಭಿಧಿತ್ತಿತಾರ್ಥಬುದ್ಧಾವನಭಿಮತಾನಪಿ ಬೋಧಯದ್ವಿರರ್ಥಾನ್ .
 ಪುರಮಥನ ಪರಾಹತ್ಯೈರಮೀಭಿಃ ಕಥಯ ಕದಾ ವಿಕಸಿಷ್ಯಸಿ ಪ್ರಲಾಪೈಃ .. 103..
 ನ ತವ ಪುರಿ ಶಿಲಾದಪುತ್ರವೇತ್ರಪ್ರತಿನಿರುದ್ಧತಯಾ ಲಭೇ ಪ್ರವೇಶಂ .
 ಶಿವಸಹಚರಿ ಗೌರಿ ಗೋಪುರೇಭ್ಯೋ ಬಹಿರುಪವಿಶ್ಯ ವಸಾಮಿ ನೌಮಿ ಚ ತ್ವಾಂ ..
 104..
 ನ ದಹತಿ ಸಗರಾನ್ವಯಂ ನ ಪಾದಾತ್ಪ್ರಭವತಿ ನಾಪ್ಯಲಿಕಾದುದೇತಿ ಚಕ್ಷುಃ .
 ನ ಚ ಕಿಮಪಿ ಶೃಣೋತಿ ನೇತ್ರವರ್ಗೋ ಮಮ ಕಥಮಸ್ತು ತವ ಸ್ತವೇಧಿಕಾರಃ ..
 105..
 .. ಇತಿ ಮಹಾಮಹೋಪಾಧ್ಯಾಯಶ್ರೀಗೋಕುಲನಾಥವಿರಚಿತಂ ಶಿವಶತಕಂ ..

Encoded and proofread by Ruma Dewan

Shiva Shatakam 4

pdf was typeset on April 17, 2025

Please send corrections to sanskrit@cheerful.com

